



**QORTI CIVILI
(SEZZJONI TAL-FAMILJA)**

**ONOR. IMHALLEF
JOSEPH AZZOPARDI**

Seduta tad-9 ta' Marzu, 2007

Citazzjoni Numru. 301/2005

A

-vs-

B

Il-Qorti;

Rat l-att ta' citazzjoni pprezentata fl-14 ta' Settembru, 2005 li permezz tagħha l-attriċi ppremettiet:

Illi l-partijiet kellhom relazzjoni, mil-liema relazzjoni fit-tlieta u għoxrin ta' Frar, elf disa' mija u tmienja u disgħin

Kopja Informali ta' Sentenza

(23/02/1998), twieldet it-tifla bl-isem ta' X; (skond ċertifikat tat-twelid hawn anness u mmarkat Dokument B);

Illi l-partijiet qatt ma kienu miżżewġin anzi r-relazzjoni tagħhom illum spiċċat għal kollox u għaldaqstant il-partijiet ma jgħixux fl-istess dar;

Illi l-attriċi, bi qbil bejn il-kontendenti, hija fdata bil-kura u l-kustodja tal-minuri X;

Illi l-konvenut qatt ma jieħu interess f'din it-tifla minkejja illi ommha u cioe' l-attriċi ta' sikwit tistieden lill-konvenut sabiex iqatta' f'it hin mat-tifla sabiex l-istess minuri tkun taf lil missierha mill-qrib;

Illi l-attriċi ilha mill-jum tat-twelid tal-minuri terfa' r-responsabilitajiet kollha li jgħibu magħhom l-ulied waħidha;

Illi l-konvenut qatt ma vversa u għadu sal-lum ma jivversax ebda manteniment għal bintu lill-attriċi u għaldaqstant anki l-piż finanzjarju li għib magħha tarbija, kellha minn dejjem terfgħu l-attriċi waħidha;

Illi l-konvenut jaħdem bħala bejjiegħ tal-ħaxix, għandu klijentela tajba u għaldaqstant għandu introjtu tajjeb minn fejn jista' jmantni lil bintu minuri X;

Illi l-attriċi giet awtorizzata tibda dawn il-proċeduri permezz ta' digriet ta' dina l-Onorabbli Qorti numerat 1002/2005 u data 18 ta' Lulju, 2005 (kopja legali tinsab hawn annessa u mmarkata Dok. A);

Għalhekk jitlob lil din l-Onorabbli Qorti għaliex m'għandhiex;

1. tafda l-kura u l-kustodja tal-minuri X f'idejn l-attriċi, salv id-dritt ta' aċċess tal-konvenut;

2. tistabilixxi retta alimentarja xierqa għall-minuri X li għandha tiġi mħallsa mill-konvenut, inkluż

Kopja Informali ta' Sentenza

provvediment sabiex dana l-manteniment jinkrementa perjodikament in liena maż-żieda fl-għoli tal-ħajja;

3. tillikwida s-somma rappreżentanti ħlas ta' arretrati ta' manteniment tal-minuri, u tordna lill-konvenut iħallas din is-somma kif likwidata minn dina l-Onorabbli Qorti.

Bl-ispejjeż kontra l-konvenut li minn issa huwa ngunt għas-subizzjoni.

Rat id-dikjarazzjoni ta' l-attriċi maħlufa u l-lista tax-xhieda.

Rat in-nota ta' l-eċċezzjonijiet tal-konvenut ippreżentata fis-7 ta' Frar, 2006 li permezz tagħha eċċepixxa;

1. Illi l-eċċipjenti mhux qed joġġezzjona għall-ewwel talba tal-attriċi fir-rigward tal-kura u l-kustodja tal-minuri X, u dan fis-sens illi tiġi fdata f'idejn l-istess attriċi; b'dan illi l-eċċipjenti għandu jingħata dritt ta' aċċess liberu u ampju fil-konfront ta' bintu, liema aċċess għandu jkun tali illi l-istess eċċipjenti jkun jista' jkompli jsaħħaħ ir-relazzjoni li għandu ma' bintu.

2. Illi f'dan ir-rigward ikun desiderabbli illi jiġu ffissati l-ġranet u l-ħinijiet tal-aċċess, sabiex jiġi evitat tilwim inutili bejn il-partijiet.

3. Illi fir-rigward tat-tieni talba tal-attriċi, jiġi rilevat illi l-eċċipjenti 'gia qed jivversa manteniment għall-minuri, u dan qabel ma giet ippreżentata l-kawża odjerna. Illi kwalunkwe ammont li jiġi stabbilit għandu jiġi likwidat wara li jittieħdu in konsiderazzjoni ċ-ċirkostanzi finanzjarji kollha taż-żewġ partijiet, u dan fid-dawl tal-

fatt illi l-attriċi għandha introjtu tagħha, u dan kif ser jirriżulta waqt it-trattazzjoni tal-kawża.

Kopja Informali ta' Sentenza

4. Illi fir-rigward tat-tielet talba, din għandha tiġi respinta bl-ispejjeż kontra l-istess attriċi, stante illi ma hemmx arretrati x'jiġu likwidati, u dan tenut kont tal-fatt illi l-eċċipjenti dejjem ivversa manteniment għall-minuri, u għalhekk ebda ammont ma huwa dovut. Illi f'dan ir-rigward ikun desiderabbli illi l-attriċi tindika ż-żmien li għalih qed titlob il-ħlas ta' arretrati.

5. Illi mingħajr preġudizzju għas-sueċċepiet, it-tielet talba attriċi hija preskritta ai termini tal-Artikolu 2156(f) tal-Kap 16 tal-Liġijiet ta' Malta.

6. Salv eċċezzjonijiet ulterjuri permessi mil-Liġi.

Rat id-dikjarazzjoni tal-konvenut maħlufa u l-lista tax-xhieda.

Rat l-affidavit ta' l-attriċi.

Rat il-verbal tas-seduta tat-12 ta' Jannar, 2007 li permezz tiegħu il-kawża tħalliet għas-sentenza.

Rat ir-rikors tal-konvenut li talab is-suspensjoni mill-prolazzjoni tas-sentenza (li ġie milqugħ) u l-affidavit tiegħu.

Rat il-verbal tas-sedutat tas-16 ta' Frar, 2007 li permezz tiegħu l-kawża tħalliet għas-sentenza.

Ikkunsidrat;

Illi l-attriċi qed titlob il-kura u kustodja ta' bint il-partijiet u manteniment da parti tal-konvenut għall-istess minuri illi twieldet minn relazzjoni ta' bejnithom. Qed titlob ukoll ħlas ta' arretrati ta' manteniment billi skond l-attriċi l-konvenut qatt ma ħallas manteniment.

Il-konvenut mhux jopponi li l-attriċi tingħata kura u kustodja iżda qed jgħid li ħallas manteniment u qed jeċċepixxi l-preskrizzjoni ai termini ta' l-Artikolu 2156 (f).

L-attriċi pprezentat affidavit a fol 41 tal-proċess fejn spjega li l-minuri għandha tmien snin u l-partijiet kienu jgħixu flimkien sakemm it-tifla kellha sitt (6) snin. Għalhekk ilhom mifrudin sentejn u f'dan il-perjodu l-konvenut taha biss mija u tletin Lira Maltin (Lm130) għall-bżonnijiet tat-tifla. Taf li meta kienu jgħixu flimkien il-konvenut kien jaqla' ċirka elf Lira Maltin (Lm1,000) fix-xahar min-negozju tiegħu. Fil-kors tal-medjazzjoni kien aċċetta li jagħtiha għoxrin Lira Maltin (Lm20) fix-xahar iżda naqas li jiffirma l-iskrittura. Kien hemm ukoll ftehim li jkollu aċċess nhar ta' Ħadd bejn is-siegħa ta' wara nofs in-nhar (1.00pm) u s-sitta ta' fil-għaxija (6.00pm) iżda ħadha ftit drabi. Il-Qorti kienet tat digriet fil-21 ta' Ottubru, 2005 fejn ordnat manteniment ta' ħamsa u sittin Lira Maltin (Lm65) fix-xahar *pendente lite*.

Il-konvenut kif gia' ingħad ipprezenta affidavit u gie kontrollat. Jidher ċar għall-Qorti li huwa tilef kull interess fil-minuri u fl-aħħar xhur lanqas biss kien qed jaraha, bl-iskuża li l-attriċi kienet qed tagħmilielu diffiċli; allura flok ħa proċeduri legali sempliċement ma baqax jieħu interess. Għalhekk dak li qalet l-attriċi ma gie kontra.

Għalkemm l-attriċi ma tgħidx dan speċifikament, jidher li sakemm il-partijiet kienu jgħixu flimkien, il-konvenut kien jipprovdi għall-familja li ffurmaw bejniethom u għalhekk il-problemi bdew meta nfirdu. Għalhekk il-Qorti trid takkorda l-manteniment għall-perjodu mill-2005 sal-lum. Billi l-Qorti gia' akkordat manteniment proviżorju se żżomm dan l-ammont għas-snin 2005 u 2006 (li jammontaw għal elf, ħames mija u sittin Lira Maltin <Lm1,560>) iżda se żżidu minn issa l-quddiem għal tmenin Lira Maltin (Lm80) fix-xahar a bażi tal-provi li ressqet l-attriċi.

Fir-rigward ta' l-eċċezzjoni tal-preskrizzjoni billi dik eċċepita hija kwinkwennali, ma hijiex applikabbli għas-sitwazzjoni preżenti fejn se jiġi akkordat manteniment għal dawn l-aħħar sentejn.

Għaldaqstant il-Qorti tiċċhad l-eċċezzjonijiet kollha tal-konvenut u;

1. takkorda l-kura u kustodja tal-minuri X f'idejn l-attriċi, salv li l-konvenut ikollu aċċess għaliha nhar ta' Ħadd bejn is-siegħa ta' wara nofs in-nhar (1.00pm) u s-sitta ta' fil-għaxija (6.00pm);

2. tordna li l-konvenut iħallas manteniment ta' tmenin Lira Maltin (Lm80) fix-xahar għall-istess minuri *rebus sic standibus*;

3. tordna lill-konvenut iħallas bħala arretrati ta' manteniment għall-istess minuri s-somma ta' elf, ħames mija u sittin Lira Maltin (Lm1,560) għal darba waħda biss.

L-ispejjeż jithallsu mill-konvenut.

Moqrija.

< Sentenza Finali >

-----TMIEM-----